

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्रीनिवासरामानुजमहादेशिकैः (मैसूर आण्डवन्) अनुगृहीतम्  
॥ श्रीमन्निगमान्तमहादेशिकवैभवशतकम् ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

॥ श्रीमन्निगमान्तमहादेशिकवैभवशतकम् ॥

श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

यत्कृपालेशमात्रेण सदोल्लसति सन्मतिः।  
वेदान्तदेशिकमणिः सन्निधत्तां सदा हृदि॥

यदाकृत्या घण्टा वृषगिरिपसङ्कल्पविहिता  
कुले वैश्वामित्रे सदयमुदयं प्राप भुवने।  
सदारामं विश्वप्रियमतिविरक्तं तमनघम्  
गुरुं वेदान्तार्यं सुचरितमुपासेऽनवरतम् ॥ १ ॥

नभस्यश्रोणायां विबुधजनभाग्यात् समुदितः  
सुतोऽनन्तार्यस्य प्रथितगुणभूमा कविवरः।  
नुतः काञ्च्यां सर्वैरपि च वरदेनाहितमतिः  
गुरुं वेदान्तार्यं तमहमनिशं यामि शरणम् ॥ २ ॥

यस्यानन्तार्यसूरिः व्यतनुत विहितं जातकर्मादि तातः  
तौतारम्बाहृदब्जं विकसितमभवत् यस्य लीलाविलासैः।  
बन्धुं विश्वस्य सन्तं सकलनिगमवाग्बन्धुमानन्दसिन्धुम्  
वन्दे वेदान्तसूरिं भवजलधितरिं श्रेयसामाकरं तम् ॥ ३ ॥

संसारार्णवमग्नमादृशजनोत्ताराय योऽवातरत्  
अङ्घ्रिभ्यामवनौ चचार विबुधोत्तंसोऽहसां ध्वंसकः।  
श्रीरामानुजसम्प्रदायमनघं संस्थाप्य सर्वार्थदम्  
श्रीमद्वैष्णवसन्ततिं सुविशदं योऽवर्धयत्तं भजे ॥ ४ ॥

चूडाकर्म चकार यस्य जनको वर्षे तृतीये शुभे  
विद्यारम्भनिदानमक्षरचयं सामोदमन्वग्रहीत्।

बालं वारिजनेत्रपौत्रममलं श्रद्धानिधिं तं गुरुम्  
प्रत्युत्पन्नमतिं नमामि महितं वेदाञ्चलार्यं सदा ॥ ५ ॥

आत्रेयेण च मातुलेन सहितो रामानुजार्येण यः  
वात्स्यश्रीवरदार्यसन्निधिमगात् बाल्ये कदाचित् सुधीः।  
प्राचार्यस्य कृपाकटाक्षमहितं त्रैविद्यमान्यो भवे-  
त्याशीर्वादमवाप्य मङ्गलनिधिः रेजे तमेवाश्रये ॥ ६ ॥

तातोऽनन्तगुणोज्वलो बुधवरोऽनन्तार्यसूरिर्मुदा  
प्राप्ते चाष्टमवत्सरे गुणनिधेर्यस्याकृतोपायनम्।  
प्राज्ञो ब्रह्मविदुत्तमस्समभवत् यो ब्रह्मचर्योऽज्वलः  
आम्नायान्तगुरुं तमन्वहमहं श्रेयोऽम्बुवाहं भजे ॥ ७ ॥

आम्नायानखिलान् स्वमातुलकृपाभूम्नाग्रहीत् यः तदा  
सर्वोपादृतवेदपाठपुनरुच्चारानपेक्षो बभौ।  
तत्तादृङ्गतिमान् स्वधर्मनिरतः स्वाङ्गान् समग्रान् दधौ  
तं विद्यानिधिमागमाञ्चलगुरुं विद्याधिगत्यै श्रये ॥ ८ ॥

कन्यां मान्यकुलोद्भवां अनुपमां रूपादिसल्लक्षणैः  
युक्तां श्रद्धधर्तीं क्रियासु विमलास्वाजानशुद्धां शुभाम्।  
स्तुत्यां यः परिणीय शास्त्रविहिते रेमे गृहस्थाश्रमे  
तं वन्दे निगमान्तदेशिकमहं सत्कर्मसंसिद्धये ॥ ९ ॥

विंशत्यब्दवयःप्रमाणसमये सन्दर्शनीयोऽखिलैः  
मीमांसादिसमस्तशास्त्रविंशदप्रज्ञो बभौ यो गुरुः।  
त्रिंशद्वारममोघवाग्विलसितैः श्रीभाष्यमाश्रावयत्  
तं तत्त्वैकनिकेतनं श्रुतिशिरस्सूरिं भजाम्यन्वहम् ॥ १० ॥

श्रीरामानुजदेशिकोत्तममणेः आत्रेयगोत्राञ्चितात्  
संप्राप्यामलवेदशीर्षयुगलं मन्त्रं च गारुत्मतम्।  
गत्वाहीन्द्रपुरीं ततो मनुमिमं ध्यायन् सुपर्णं श्रितः  
तुष्टेनाप च तेन यो हयशिरोमन्त्रं तमाभावये ॥ ११ ॥

योगी ज्ञाननिधिः विरक्तिमहितो भक्त्युज्वलो यो गुरुः  
 ध्यायन्नोषधभूधरे नरहरेः पार्श्वे तुरङ्गाननम्।  
 आनन्दाश्रुविलोचनो विरुरुचे लालासुधाप्यायितम्  
 यं चक्रे सुविबोधहेतुममलं तं भावये देशिकम् ॥ १२ ॥

स्तोत्रं वाजिमुखस्य यो व्यरचयत् सर्वाभिरामं तथा  
 पक्षीन्द्रस्य समस्तसिद्धिफलदां पञ्चाशतं चाद्भुताम्।  
 तत्तद्देवकृताज्ञया सुमनसां प्रीत्यै च पञ्चाशतम्  
 देवाधीशितुरच्युतस्य शतकं तं देशिकेन्द्रं भजे ॥ १३ ॥

गाथां रत्नत्रयेद्वां नवमणिरुचिरांडोळिकागाधिकां च  
 गाथां कन्तुप्रधानां सुललितघुटिकागाधिकामप्यपूर्वाम्।  
 कौबेराक्षिप्रमोदोद्वहन सुमधुरां हास्ययुक्तां च गाधाम्  
 सर्वालङ्कारसूतिं व्यतनुत कुशलो यस्तमाचार्यमीडे ॥ १४ ॥

तत्रैव प्रतिपक्षभङ्गमपरं चक्रेऽद्भुतं यो मुदा  
 गद्यं राघवपुङ्गवस्य मुरळीलोलस्तुतिं चेष्टदाम्।  
 मन्दामन्दविबोधनैकनिपुणं तं सर्वविद्याचणम्  
 श्रीमद्वेङ्कटनाथदेशिकमहं सेवे पुमर्थप्रदम् ॥ १५ ॥

तस्मात् गोपपुरीमवाप्य सुभगां देहव्यधीशं च यः  
 स्तुत्वा सम्यगुदारधीविलसितैः पद्वैस्सदामोदकैः।  
 काञ्चीं तामुपगम्य तत्र वरदं देवैस्सदाभिष्टुतम्  
 संसेव्याथ निजं निवासमगमत् तं भावये देशिकम् ॥ १६ ॥

हृद्यां श्रीचिह्नमालां प्रपदनमहितां गाधिकां द्वादशाढ्याम्  
 गाथां भाषाप्रकृप्तां अनितरसुलभां यो वितेने विचित्राम्।  
 चर्यामाचार्यजुष्टां व्यरचयदुचितां पञ्चकालात्मकान्ताम्  
 तं त्रय्यन्तार्यवर्यं सुमनसमनघं संश्रयेऽनन्यभक्त्या ॥ १७ ॥

यस्स्तम्बेरमशैलवैभवमथो गाधार्थपञ्चार्थकम्  
 गम्भीरां स्तुतिमष्टबाहुविषयां रम्यं नृहर्यष्टकम्।

चक्रे भव्ययथोक्तकारिविषयं स्तोत्रं यथोक्तक्रियः

वेदान्तार्यमहं भजामि विबुधोत्तंसं गुरुं तं सदा ॥ १८ ॥

यो दूरिकृतवान् श्रितान्धतमसं दीपप्रकाशस्य च

स्तुत्या सङ्गरपुङ्गवस्य महितं स्तोत्रं व्यधाद्वीर्यदं।

हेतीशस्तुतिं आयुधस्तुतिवरां आस्वादनीयां बुधैः

विद्वद्बृन्दसमीडितं श्रुतिशिरोभूषं दधे चेतसि ॥ १९ ॥

मध्येकाञ्चि करीन्द्रशैलतिलकं नित्यं स्तुवन् आर्तिहम्

देवादेशमुदीरयन् भुवमिमां वैकुण्ठमेवाकरोत्।

सद्भ्यश्चोत्तममर्थजातमखिलं यो बोधयन् तैर्नुतः

निन्ये कालमुपासिषीय विबुधं तं देवचूडागुरुम् ॥ २० ॥

काञ्च्या निर्गत्य शिष्यैस्सह शुभचरितैः शेषशैलं प्रयातः

तत्रत्य स्वामितीर्थे सुकृतिपरिचिते नित्यकृत्यं समाप्य।

सम्पश्यन् श्रीनिधिं यः पुलकितवपुरापादचूडं तदीयैः

कारुण्याम्भोधिविचीसहचरनयनान्तैश्च दृष्टस्तमीडे ॥ २१ ॥

शेषाशेषाननाभिष्टुति महितसुधास्यन्दिसूक्तिप्रकर्षाम्

वैदुष्यस्वर्णवीक्षाविरचितनिकषप्रस्तरां स्निग्धगुम्भाम्।

श्रेयस्सूतिं बुधानां स्तुतिमकृत कविर्यश्च भव्यां दयायाः

वाणीविश्रान्तिभूमिं श्रुतिशिखरगुरुं तं भजेऽनन्यचेताः ॥ २२ ॥

विष्णोः स्थानानि गत्वोत्तरदिगुपगतान्यध्युवासात्तभूमा

तत्तत्क्षेत्राधिदेवान् व्यनमदतिमुदा भक्तिकम्रोऽथ मत्वा।

क्षेत्राण्यन्यानि लोके नहि नहि समतां यान्ति काञ्च्येति भूयः

स्वक्षेत्रं प्राप यस्तं प्रविमलमनसं वेदचूडार्यमीडे ॥ २३ ॥

काञ्च्यामाचार्यवर्ये निवसति च कुदृङ्गस्करो कश्चिदेतम्

वादार्यं त्वाह्वयत् सप्रविमलवचसा लीलया तं जिगाय।

तादृक् ज्ञानामृताब्धिं तदनु सुविदितो मानयन् दिव्यशक्तिम्

विद्यारण्यो वरेण्यः स्तुतिपरमलिखत् यस्य पत्रं भजे तम् ॥ २४ ॥

पदौः प्रैषयदञ्जसा प्रतिवचस्तस्मै विरक्त्युन्मुखैः  
 सोऽप्येतं विविधैः क्रमैः सुविदितो मेनेऽवतारं हरेः।  
 वैराग्यैकनिधिं तृणीकृतमहीपालं त्वनन्याश्रयम्  
 वेदान्तार्यमपारधीजलनिधिं तं वादिसिंहं भजे ॥ २५ ॥

श्रीरङ्गेश्वरशासनं बुधवरैः सम्प्रेषितं मानयन्  
 वाद्युन्मादमपोह्य सत्पथमुपादेष्टुं तदा प्रस्थितः।  
 कावेर्या विधिवद्विधाय सकलं नित्याह्निकं दर्शनम्  
 देवस्याकृत यस्तमेमि भगवद्बुधानात्तसोपानतः ॥ २६ ॥

श्रीरङ्गेशकृपाकटाक्षमहितः सम्प्राप्य सद्भूषिताम्  
 आस्यानौमजयच्च वादिनमहंकारोद्धतं प्रज्ञया।  
 तत्काले शतदूषणीं व्यरचयत् सिद्धान्तसंरक्षिणीम्  
 यस्तं देशिकमाश्रये कविमणिं वादीभपञ्चाननम् ॥ २७ ॥

गोष्ठ्यां श्रीरङ्गनेत्रा सबहुमतिसुधीवृन्दविद्योतमानः  
 मध्येरङ्गं वसात्र श्रुतिशिखरयुगार्थप्रवक्तेति भूत्वा।  
 आदिष्टो हृष्टचेताः कतिचनदिवसानर्थमाम्नायगूढम्  
 सद्भयोऽभीष्टं प्रवक्ष्यन्नवसदधिपुरं यस्तमार्ये प्रपद्ये ॥ २८ ॥

वेदान्तद्वयमत्र रङ्गसविधे प्रख्यापयन् सत्कृतीः  
 व्यातन्वन् वसतात् त्वमित्यभिदधे स्वप्ने यतीन्द्रस्वयम्।  
 यस्मै रङ्गहृदन्तरङ्गितहृदे सौभाग्यमातन्वते  
 योगीन्द्राङ्घ्रिपयोजभृङ्गमिह तं वन्दे मुकुन्दप्रियम् ॥ २९ ॥

दृष्ट्वा श्रीरङ्गनेता सदसि च निगमव्याक्रियानैपुणीं ताम्  
 वेदान्ताचार्यसंज्ञां व्यतरदतिमुदा यस्य विद्याधिनेतुः।  
 यस्मै यं रङ्गनेत्र्यप्यजगणदवनौ सर्वतन्त्रस्वतन्त्रम्  
 त्रय्यन्तार्यं तमीड्यं जनिपथरुगदङ्कारवर्यं प्रपद्ये ॥ ३० ॥

योगक्षेमैकहेतुं सकलतनुभृतां विश्वसौभाग्यधेनुम्  
 सद्भिर्नित्यानुभाव्यां प्रसदनमहितां सर्वलावण्यपण्याम्।

देवीमस्तौद्धुरित्रीं सरसिजनिलयां चोद्धुरित्रीं भवाब्धेः

यो लक्ष्मीवीक्षितान्तर्हृदयसारसिरजस्तं श्रये वेङ्कटेशम् ॥ ३१ ॥

नीळायास्तुतिमद्भुतां सुमधुरां गुण्यां गभीरार्थदाम्

देवेशस्य दशावतारमहिमादर्शां स्तुतिं चादरात्।

भक्ताभीष्टफलप्रदां व्यरचयत् नित्याभिगेयां शुभाम्

यस्तं शान्तिदयादिभूपमनिशं वेदान्तसूरिं भजे ॥ ३२ ॥

क्षान्त्यौदार्यगुणोज्वलो बुधवैरभ्यर्थितो यो गुरुः

श्रीरामानुजसंयमीद्रविजयोत्तंसां व्यधात् सप्ततिम्।

तं योगीन्द्रदयैकपात्रमखिलप्रत्यर्थिवित्रासिनम्

श्रीमद्वेङ्कटनाथमस्मदवनार्थात्तावतारं भजे ॥ ३३ ॥

चित्रं शुद्धं विधार्यं सहृदयहृदये तत्त्वसन्दर्शनेद्धुम्

स्निग्धं गम्भीरभावं सकलकुशलदं स्रग्धरावृत्तकूप्तम्।

सार्वज्ञ्याभिप्रकाशं कृतिमणितरलं तत्त्वमुक्ताकलापम्

व्यातेने यस्तमभ्येभ्यसदृशकृतिनं सर्वतन्त्रस्वतन्त्रम् ॥ ३४ ॥

संसाराब्धिनिमग्नसाधुजनतासंरक्षणैकव्रती

रम्यं सारविवेचकाधिकरणादर्शं च सारावळिम्।

मीमांसापदरक्षिणीं च रुचिरां यस्तत्वटीकां व्यधात्

तं वेदान्तगुरुत्तमं प्रणिपताम्याजानशुद्धं विभुम् ॥ ३५ ॥

तात्पर्यज्योत्स्निकां यं कुदृशमततमःकर्शिनीं सुप्रसिद्धाम्

श्रीगीताभाष्यभावोदधिमथनसुधापूर्णचन्द्रो वितेने।

संख्यावद्विश्वरक्षाकरणपटुमतिः वादिगर्वापनेता

तं त्रय्यन्तार्यवर्यं कविकथकहरिं संश्रयेऽनन्यचेताः ॥ ३६ ॥

सर्वाभीष्टार्थसिद्धिं सकलविबुधजीवातुमादर्शनीयाम्

चक्रे सर्वार्थसिद्धिं तदनुकृतिमणिं न्यायसिद्धाञ्जनं च।

आम्नायान्तानुसारात् विमतपरिहृतेः न्यायशुद्धिं च नव्याम्

यः श्रीवेदान्तसूरिः तमहमनुकलं भावयाम्यन्तरङ्गे ॥ ३७ ॥

गम्भीरार्थप्रकाशां विकसितसुमनोवासितां योऽतिरम्याम्  
 मुख्यामीशाधिवास्यां अकृतकवचनोत्तंसितां व्याचकार।  
 संसाराग्निप्रदीप्तिव्यपगततनुभृत्प्राणसञ्जीविनीं तम्  
 संसेवे वेदचूडागुरुवरमनिशं सर्वतन्त्रस्वतन्त्रम् ॥ ३८ ॥

चक्रे यः पञ्चकालक्रमविधिमहितां पाञ्चरात्राभिरक्षाम्  
 तद्रीत्यैवाचरन्तं स्वपरहितपरं चाश्रितैः कारयन्तम्।  
 श्रीमद्गीतार्थसङ्ग्राहकपरमकृतेः यामुनेय्याश्च रक्षाम्  
 कुर्वाणं चिन्तयामि प्रथितकविघटापञ्चवक्त्रं प्रगल्भम् ॥ ३९ ॥

प्राप्तः कैश्चिद्विरोधः कुनयमतियुतैः शङ्खचक्राङ्कनादेः  
 सर्वास्तान् खण्डयित्वा निजपथमनयत् सच्चरित्रस्य रक्षाम्।  
 व्यातानीत् वेदसम्मत्युपचितमहिमोत्कर्षमुर्व्यां सुधीन्द्रः  
 तं वेदान्तार्यवर्यं हयमुखदयितं देशिकेन्द्रं प्रपद्ये ॥ ४० ॥

बाह्याभ्यन्तरपश्यतोहरकृतां बाधां समुत्सादयन्  
 निक्षेपस्य समग्ररक्षणकृतिं रक्षां रहस्यस्य च।  
 चक्रे यः कवितार्किकद्विपहरिः त्रय्यन्तपारङ्गतः  
 वन्दे तं गुरुवादिहंसमुदिराचार्यान्तरङ्गं गुरुम् ॥ ४१ ॥

व्याचष्ट न्यासविद्याविवृतिसहकृतां न्यासविंशत्यभिख्याम्  
 तद्व्यासप्रधानं निरवधिफलदां रङ्गनाथातिहृदयाम्।  
 श्रुत्यन्तोद्भासमानां तिलकपरगतां न्यासपूर्वा कृतिं यः  
 व्यातेने न्यासयुक्तं दशकमपि गुरुः तं शरण्यं प्रपद्ये ॥ ४२ ॥

पौराणिक्यैव रीत्या सकलसुमनसां बोधनार्थं परार्थम्  
 ग्रन्थं भूगोळनिर्णायकमथ सहितं व्याख्यया यश्चकार।  
 सर्वत्रैवं यतीन्द्रप्रवरफणितितात्पर्यमुर्व्यां प्रवक्ष्यन्  
 जेजीयात् देशिकेन्द्रस्त्वयमिति विबुधैः प्रार्थितश्चाश्रयेतम् ॥ ४३ ॥

विद्यारण्यस्य वादोह्यभवदनुपमः सार्धमक्षोभ्यनाम्ना  
 राजा वादोक्तिमालां श्रुतिमकुटगुरोः अन्तिकं प्रैषयत्ताम्।

तत्सर्वं वीक्ष्य सूरिः निरणयदसिना तत्त्वमस्युक्तिनाम्ना  
विद्यारण्योक्त्यरण्यं विदलितमिति तं पूर्णविदं प्रपद्ये ॥ ४४ ॥

सन्दृप्तः कृष्णमिश्रः स्वरचितकृतिना जेतुमार्यं यदागात्  
सर्वज्ञः तद्विदित्वा व्यतरदथ च संकल्पसूर्योदयाख्यम् ।  
दृष्ट्वा तं वीतदर्पः गुरुपदकमलन्यस्तमूर्धातिवृत्तः  
तादृग्विद्वत्प्रगल्भं त्वघटितघटनादक्षमाभावये तम् ॥ ४५ ॥

श्रीरामाभ्युदयं विधाय कविराट् लब्धुं यशो डिण्डिमः  
आगत्याथ यदूद्धवाभ्युदयतो मेने स्वयं निर्जितः ।  
स्तुत्वा तं कविवादिसिंहमनमत् भक्त्या ततो निर्गतः  
तं गाधेयकुलानुरूपचरितं वेदान्तसूरिं भजे ॥ ४६ ॥

निष्क्रम्याथ वनाद्रिमुख्यसदनान्यन्यानि चारात् हरेः  
नत्वा श्रीकुरुकापुरीश्वरमथ श्रीरामसेतुं गतः ।  
स्नात्वा तत्र पुनर्भवादिरहितस्थानाप्तिहेतौ मुदा  
भूयः प्राप भुजङ्गशायिसविधं यस्तं नमाम्यार्तिहम् ॥ ४७ ॥

चोळेष्वाप्रतिमानि विष्णुसदनान्यासेव्यभूयः स्वकाम्  
जन्मक्षमां समुपागतः करिगिरीशाधिष्ठितां मुक्तिदाम् ।  
ध्यायन्नास हरिं प्रपन्नशरणं योगीन्द्रमुख्यार्चितम्  
नित्यं स्वाश्रितसाधुबोधनपरो यस्तं प्रपद्ये गुरुम् ॥ ४८ ॥

कश्चिद्देशिकमेत्य कुण्डलिवशीकाराग्रणीः मान्त्रिकः  
शक्तिं दर्शितवान् यदा गुरुवरः ताक्षर्यं तदा संस्तुवन् ।  
मन्त्रग्रामविदञ्जसा तमजयत् सम्प्रार्थ्य सोऽपि क्षमाम्  
यातस्तं सकलज्ञताप्रकटिनं वेदान्तसूरिं भजे ॥ ४९ ॥

मन्त्रोपासक आगतो गुरुवरं त्वाप्लावकालेऽपरः  
कृत्वा मन्त्रबलान्महोदररुजा ग्रस्तं जहासाधमः ।  
ज्ञात्वा तत्क्षण एव तत्प्रतिमनुं ताक्षर्यं जपन्नोरुजः  
स्थूणारन्ध्रत एव तत् विषजलं प्रास्त्रावयत्तं भजे ॥ ५० ॥

भूयोनिर्गत्य काञ्च्या अहिपतिशयनं सन्दिदृक्षुर्बुधेन्द्रः  
 मध्येमार्गं वितस्थे विश उदवसिते कस्यचित् सोऽर्धरात्रे।  
 भुङ्क्ते श्वेतस्तुरङ्गः तव मम चणकान् इत्युदीर्याथ दुग्धम्  
 प्रादात् यत्तन्निवेद्याप्यपिबदतिमुदा तं श्रये देशिकेन्द्रम् ॥ ५१ ॥

निर्मायाहीन्द्रपुर्यां स्वयमतिसुभगं केनचित् प्रार्थितोऽन्धुम्  
 तेनैवाभिष्टुतश्च प्रकटितमहिमा सर्वतन्त्रस्वतन्त्रः।  
 नीत्वैवं वासरान् यः कतिचनकृतधीः प्रस्थितोऽथानुरङ्गम्  
 तत्रावात्सीत् स्वगेहे तमहमनुकलं शीलयाम्यन्तरङ्गे ॥ ५२ ॥

श्रीमान् सद्भिरुदीरितश्शमधनैः ज्ञानब्धिराकाविधुः  
 तत्वानां चुलकं रहस्यचुळकं सद्रक्षणाय व्यधात्।  
 तत्वानां पदवीं रहस्यपदवीं सर्वोपसेव्यां च यः  
 सेवे तं श्रुतिमौलिदेशिकमणिं श्रीमाधवीश्रीपदम् ॥ ५३ ॥

विष्णोर्हृद्यां रहस्यप्रथममणिगणं व्याकृतिं चातिरम्याम्  
 चक्रे यस्तत्वरत्नावळिमथ विवृतिं हृत्तमोनाशिनीं ताम्।  
 श्लोकद्वन्द्वस्थितार्थप्रकटनसरहस्योत्तमाङ्गावतंसम्  
 वेदान्ताचार्यवर्यं धुतकलिकलुषं तं श्रये सत्यवाचम् ॥ ५४ ॥

तत्वानां नवनीतमद्भुतरसं कृष्णस्य तन्मुष्णतः  
 तद्वद्रस्यमहो रहस्यनवनीतं चातिहृद्यं सताम्।  
 तत्वोल्लासकरीं रहस्यमहितां यो मातृकां चादरात्  
 व्यातेने कविपुङ्गवो गुरुवरः तं प्रीणयाम्यन्वहम् ॥ ५५ ॥

दिव्यं चाञ्जलिवैभवं बुधमनोलङ्कारमत्युज्वलम्  
 ह्यात्मोज्जीवकृते प्रधानशतकं तं सारसारं परम्।  
 श्रीवैकुण्ठपदाधिरोहपदवीं यो निर्ममे निर्ममः  
 सेवे तं परवादिनागगरुडं त्रैविद्यचूडागुरुम् ॥ ५६ ॥

संसार भजतां अनर्थबहुळं निस्सारमप्यादरात्  
 लोकानामभयप्रदं भयदमप्यत्युद्धतानां तथा।

व्यातानीदभयप्रदानलसितं सारं पुमर्थप्रदम्  
यस्तं देशिकमाश्रयेऽनवरतं प्रत्यर्थिशैलाशनिम् ॥ ५७ ॥

प्रारभ्य प्रथमात् रमासहचरात् स्वाचार्यसीमावताम्  
पूर्वेषामवरोहणक्रमगतां सत्सम्प्रदायस्य च।  
सम्मन्यां परिशुद्धिमातनुत यो रम्यां सतां श्रेयसे  
तं वेदान्तगुरुत्तमं शमनिधिं वन्दे दयावारिधिम् ॥ ५८ ॥

लक्ष्मीनाथकृतोपकारनिवहान् कारुण्यपूर्णोदयान्  
जन्मावृत्तिनिवर्तकान् निजगुणावृत्तिप्रवृत्त्युन्मुखान्।  
यः प्राचीकटदाश्रितामरतरुः व्यक्तेऽपकारिण्यपि  
सन्त्यक्तापकृतीः अहो ह्युपकृतीः कुर्वन्तमन्तर्दधे ॥ ५९ ॥

सारासारपयोनिधिप्रमथनात् सारार्थजातं गुरुः  
सङ्गृह्यन्नथ सारसङ्ग्रहसमाख्यातां कृतिं निर्ममे।  
संसारतिविरक्तसाधुजनतासन्त्राणनित्यव्रती  
कंसारातिपदाम्बुजातमधुपो यस्तं श्रये देशिकम् ॥ ६० ॥

श्रीरङ्गे भोगितल्पं त्वभिगमनमुखैः अर्चयन्नन्वहं यः  
साधुभ्यः स्वप्रबन्धान् जलनिधितनयाप्रेयसोऽतिप्रियां श्रु।  
व्यावृण्वन्नध्यवात्सीत् निखिलकुमतितामिस्रचण्डप्रभावान्  
भक्त्या तं वेदचूडागुरुवरमनिशं चिन्तयाम्यन्तरङ्गे ॥ ६१ ॥

स्वच्छात्रब्रह्मतन्त्राभिधवरमुनये ब्रह्मवित्तन्त्रवेत्रे  
प्रीत्या यो वेदचूडायुगलमभिदधे सर्वतन्त्रस्वतन्त्रः।  
तं प्रज्ञासिन्धुमन्धन्तमसमपनयन्तं बुधाम्मोजसिन्धुम्  
वाचां धाराभिरासेचनकमभिरुचं देशिकेन्द्रं नमामि ॥ ६२ ॥

सम्यग्भक्तिमुपेयुषां निजपदद्वन्द्वैकरक्षावताम्  
साधूनां श्रुतिभाष्यमाकलयता येनानघं द्विशतम्।  
प्रीत्याफणि फणीन्द्रशायिकरुणावेणीसमाप्लाविना  
भक्त्या तं कलये निरन्तरमहं वेदान्तसूरिं गुरुम् ॥ ६३ ॥

शिरसि निगमचूडादेशिको योऽतिभक्त्या  
हरिपदरसिकानां पादरक्षां दधार।  
दुरितहरणरक्षा तद्गुरोः पादरक्षा  
भवतु मम तु साक्षात् मस्तके पादरक्षा ॥ ६४ ॥

श्राद्धे यस्स्वपितुर्न्यमन्त्रयदथो विप्रांस्तदानागतान्  
दृष्ट्वा तत्समये स्मरन् हयमुखं प्रारब्धवांस्तत्क्रियाम्।  
भोक्त्राकारत आगता बुभुजिरे भुक्तिं च तृप्ता गतः  
निष्प्रत्यूहं अकारयन्निति विदन् हृष्टो गुरुस्तं भजे ॥ ६५ ॥

कञ्चित् रत्नं च रुक्मं गुरुमनस उपादानकाले परीष्ट्यै  
प्रादात् तत् देशिकेन्द्रः बहिरुदवसतेः प्राक्षिपत् सद्य एव।  
तं वैराग्यैकरत्नं मृदुपलकनकाद्यात्तसाम्यं निरीहम्  
वेदान्ताचार्यवर्यं प्रसदनसुमुखं चिन्तयाम्येकतानः ॥ ६६ ॥

अस्तावीत् हृद्यपद्वैः शतकदशमितैः प्रार्थितः कीर्तिपूर्यैः  
श्रीरङ्गेशाङ्घ्रिरक्षानुतिततिमहितां निर्ममेत्वेकयामे।  
श्रुत्वा तां रङ्गनाथः कविकथकहरिस्त्वं भवेत्याह्वयत् यम्  
स्तुत्यं सर्वैः स्तवीमि श्रुतिशिखरगुरुं तत्कृपालब्धसूक्त्या ॥ ६७ ॥

व्याचक्रे मुनिवाहनस्य यमिनस्सूक्तिं सुधावर्षिणीम्  
वाचाभिः हृदयङ्गमाभिरपरां सूक्तिं च तां माधुरीम्।  
प्रश्नानां महतां अनर्घवचसां भावान् स्फुटं व्यञ्जयन्  
यस्तं वेदशिरोगुरुत्तममहं सञ्चिन्तयाम्यन्वहम् ॥ ६८ ॥

आत्मारामा शठारेर्भगवदनुभवानन्दलीलैकलोलाः  
तादृग्भावास्तदीयानननकिनदळान्निर्गतास्सूक्तयश्च।  
तासां व्याख्या यदीया निगमपरिमळाभिख्ययाघ्रापिताभूत्  
तत्तादृक्धीसुधाब्धिं निगमततिशिरोदेशिकं तं प्रपद्ये ॥ ६९ ॥

चक्रे तात्पर्यरत्नावाळिमतिमधुरां स्निग्धगम्भीरभावाम्  
धार्यां सद्भिश्शठारात्यनुभवसुमनोहारिसूक्तेश्च सारम्।

सङ्गृह्य श्रीशपूजाक्रममवनिबुधैः प्रार्थितो निर्ममे यः  
संसेवे वादिसिंहं कविकुलतिलकं वेदचूडागुरुं तम् ॥ ७० ॥

कान्तोदन्तं पवनतनयात् संश्रुतं स्वप्रियायै  
कान्तोदन्तं रघुपतिरथो हंसतस्सन्दिदेश।  
इत्याशंसत्सरसवचनैः हंससन्देशरत्नम्  
वेदान्तार्यः कविकुलगुरुः यो व्यधात्तं नमामि ॥ ७१ ॥

नीवीं तामतुलां सुभाषितवतीं रम्यां सदानन्दिनीम्  
सुश्लिष्टां सरसां परार्थकलितां यश्चाकरोन्निर्ममः।  
सन्देशं सरहस्यमादरकृतं तत्वार्थसन्देशिनीम्  
व्याख्यां चाश्रितमाधवात्मजपरित्राणाय तं भावये ॥ ७२ ॥

प्रबन्धानां सारं निघसनियमं च द्वयमनोः  
मनोर्मूलस्यापि द्रविडवचनैः सङ्ग्रहमथ।  
प्रसिद्धान्त्यश्लोकप्रविमलसदर्थस्य च मुदा  
व्यधात् यस्तं वन्दे द्रविडनिगमास्वादरसिकम् ॥ ७३ ॥

श्रीमद्देवाधिनेतुस्सदयितहृदयस्यार्तिहर्तुः प्रसादात्  
पुत्रं कारुण्यपात्रं सकलबुधमणिस्यूतिसूत्रं पवित्रम्।  
रोहिण्यां रङ्गपुर्यां नभसि समुदितं जातकर्मादिना यः  
संस्कुर्वाणस्तदान्तर्मुमुद अविरतं भावये देशिकेन्द्रम् ॥ ७४ ॥

पुत्रः पित्रा विधात्रा वरद इति मुदावाप येनाभिधेयम्  
काले चैवोपनीत स्तदनु च सकलाम्नायजातं च लेभे।  
यस्माच्छस्त्राण्यधीतो यतिपतिवरसिद्धान्तशस्तध्वजोऽभूत्  
तं वेदान्तार्यवर्यं शरणमनुकूलं यामि सूक्त्या च नौमि ॥ ७५ ॥

ग्रन्थालोकनदत्तदृष्टिरथ तद्वीथ्यागतं लक्ष्मणम्  
नाजानात् तदनु क्रुधा तदनुगाः पादौ चकर्षुगुरोः।  
अज्ञानात् कृतमित्युदीर्य विनमन् तं च क्षमां प्रार्थयन्  
यद्देशान्निरगात् सदारतनयो यस्तं भजे देशिकम् ॥ ७६ ॥

कावेरीतीरलोलं वरदमभिनमन् सत्यकल्याणपुर्याम्  
 सार्धं पुत्रेण दारैः विशदमुपदिशन् आश्रितेभ्यस्सदर्थान्।  
 तत्रैवास्ते सुखेनेत्यवगततदुदारप्रवृत्तिः सदारः तु  
 आयातो लक्ष्मणार्यश्शरणमुपगतो यं तमार्यं प्रपद्ये ॥ ७७ ॥

आयातं तमुदीक्ष्य देशिकवरः पृष्ट्वा च तत्कौशलम्  
 दुर्वर्णाप्तिनिदानमाधिहरणोपायं च बुध्वा तदा।  
 स्वीयाङ्घ्र्यम्बुजवार्यधापयदथो तं नीरुजं चाकरोत्  
 सन्तानाप्तिवरं ददौ च कृपया यस्तं भजाम्यार्तिहम् ॥ ७८ ॥

शिष्याणां दुरितं तदीयगुरुमप्याहन्ति निर्दोषिणम्  
 हीत्याद्यार्यवचः कदापि वितथं नैवेति चोद्धोषयन्।  
 साधुर्लक्ष्मणसूरिरप्यनुकलं यत्पादतीर्थं मुदा  
 पायं पायमवाप पुत्रसुफलं यत्सेवया तं भजे ॥ ७९ ॥

ध्यायन् रङ्गमनु प्रयास्यति गुरौ म्लेच्छैर्यदास्कन्दितम्  
 श्रीरङ्गं नगरं बुधा श्च बहवो नष्टाश्च शिष्टास्स्वयम्।  
 रङ्गत्राणपरायणास्तदनुगोप्यार्यस्तदापालयत्  
 मा याहीति वचस्सुदर्शनकवेस्तं देशिकं संस्तुवे ॥ ८० ॥

आदौ येन सुदर्शनार्यकलिता श्रीभाष्यसुव्याक्रिया  
 प्रख्याता श्रुतकाशिकेत्यभिधया कृच्छ्रेण संरक्षिता।  
 सत्पात्रेषु नियोजिता च तदनु ब्रह्मोपदेशः कृतः  
 याभ्यां यौ सुरक्षितौ बुधसुतौ तं संश्रये देशिकम् ॥ ८१ ॥

गत्वा यादवकाश्यपीधरवरं कल्याणतीर्थं गतः  
 कृत्वा कृत्यमुदारधीः यतिपतिं संसेव्य यस्त्वादरात्।  
 आर्तत्राणपरायणं स्वशरणं नारायणं संश्रितः  
 नत्वासेचनकं रमासहचरं हृष्टस्तमाभावये ॥ ८२ ॥

पुत्राय संयमिमणीक्षणपात्रिताय  
 तत्रैव यो द्रविडवेदशिरोऽर्थजातम्।

मित्राय वादितमसो वरदाय सूरिः  
प्रीत्यादिशक्तमहमन्वहमाश्रयामि ॥ ८३ ॥

आशास्य मङ्गलमनर्घमुदारगीर्भिः  
तत्क्षेत्रसम्पदुपलब्धिनिधिं कुमारम्।  
तन्मङ्गलं पुनरवाप ततो निसृष्टः  
यस्तं गुरुं प्रणिपतामि सदारसूनुम् ॥ ८४ ॥

रम्यामत्यद्भुतार्थां परिचितसरसां रङ्गनाथाविहृदाम्  
जन्मानावृत्तिहेतुं दुरितविदलिनीं सर्वसौभाग्यदात्रीम्।  
शत्रून्मादापहर्त्रीमहिशयनहिताशासनाभीतिशंसाम्  
चक्रे यो वेदचूडागुरुदितदयस्सन्ततं तं भजामि ॥ ८५ ॥

श्रुत्वा गोपणभूमिपो यमनिभान् जित्वा तुरुष्कान् भुवि  
श्रीरङ्गाधिपतिं स्वकीयविषये संस्थाप्य भूयः क्रमात्।  
पूजां कारयतीति हर्षवचनं रङ्गं प्रति प्रस्थितः  
यो दारैस्सह दारकेण च गुरुस्तं संश्रयेऽस्मन्निधिम् ॥ ८६ ॥

प्रणवकृतविमानं भक्तवर्गान् पुनानम्  
निखिलशुभनिदानं मुक्त्युपायैकतानम्।  
भुजगमधिशयानं वाञ्छितार्थान् ददानम्  
व्यनमदथ युवानं यस्सिषेवे तमीडे ॥ ८७ ॥

प्रणम्य रङ्गराजमात्मगेहमाप्य धीमताम्  
प्रवर्तयन्मुदा स्वपादभक्तियुक्तचेतसाम्।  
त्रयीशिरोयुगं सदा सदारदारकस्तुतः  
बभौ च यो गुरुर्महान् तमाश्रयेऽर्थिकल्पकम् ॥ ८८ ॥

भाषागीतितदञ्चितार्चनविधीन् केचिन्न्यषेधंस्तदा  
तान् सर्वानजयन्नृपस्य पुरतस्संस्थापयन् सत्पथम्।  
देवस्याध्ययनोत्सवान् प्रतिहतानाकल्पमव्याहृतम्  
यश्चाकारयदाश्रयामि सततं तं वेदचूडागुरुम् ॥ ८९ ॥

काञ्च्यां कश्चिद्दूषयन्मतमथो रामानुजीयं यदा  
 वादे तं विजिगाय यो मुनिवरः श्रीब्रह्मतन्त्रोत्तमः।  
 तादृक्छिष्यं उपाश्रितामरतरुं सौभाग्यरत्नाकरम्  
 वेदान्तार्यगुरुं भजाम्यनुदिनं तत्पादपद्मे रमे ॥ ९० ॥

सारं कृत्वा रहस्यत्रयपरिकलितं सर्वलोकोत्पुनानम्  
 तत्वोदन्वत्प्रभूतं प्रविमलसुमनस्सारमात्मीयसारम्।  
 श्रीमान्योऽधापयन्नो भवविषयजुषः संश्रितत्राणहेतोः  
 वन्दे तं वेदचूडागुरुमनवरतं तत्कृपालब्धवर्णः ॥ ९१ ॥

तत्त्वार्थं विशदीकृतेऽपि च मतिभ्रान्त्यान्यथा मानवाः  
 सन्दिग्धा इति यो दयार्द्रहृदयः शङ्कानिवृत्यै सताम्।  
 शङ्कानां परिहारमाश्रितपरित्राणप्रवीणो गुरुः  
 व्यातेने कविवादिपञ्चवदनस्तं वन्दिषीयान्वहम् ॥ ९२ ॥

शिल्पी पीठे स्वकूप्ते चतुरमतिरपि श्लेष्टुमार्यस्य मूर्तिम्  
 आरेभे तक्षितुं यत्तदभवदतुलं लोहितं तत्कपोले।  
 स्वीयं वैदुष्यमुर्व्यां प्रहतमिति वदन् सर्वविज्ञं ववन्दे  
 शास्त्रं शिल्पार्थसारं व्यतनुत गुरुराट् यस्तदाभावये तम् ॥ ९३ ॥

श्रीवेङ्कटेशवदनाम्बुजनिर्गतास्ताः  
 को वा कृतीर्गणयितुं प्रभवेत् विपश्चित्।  
 तत्रालभेककृतिरेव पुमर्थलब्धै  
 तादृग्गुरुत्तममयेऽहमनन्यभक्त्या ॥ ९४ ॥

हरिदिनतिलकाख्यं श्लोकरूपं निबन्धम्  
 हरिदिनकरणीयं नित्यकृत्यं प्रवक्तुम्।  
 व्यरचयदनघं यो धर्मशास्त्रानुरोधम्  
 हरिपदपरिचारार्थमासेवये तम् ॥ ९५ ॥

ब्रह्मसूत्रनिर्मितिप्रतिष्ठितिप्रबोधिकाम्  
 ब्रह्मसूत्रपूर्वकप्रतिष्ठितिं व्यधात् कृतिम्।

ब्रह्मतन्त्रवित् स्वतन्त्र एव सर्वतन्त्रयुक्  
ब्रह्मतन्त्र संयमीन्द्रदेशिकं तमाश्रये ॥ ९६ ॥

वैश्वदेवकारिकाकृतिं कृतिं लिलेख यो  
वैश्वदेवकर्मतत्प्रयोगरीतिदर्शिनीम् ।  
दिव्यदेशमङ्गलप्रकीर्तनाय निर्मिताम्  
दिव्यसूक्तिमाह तं गुरुत्तमं भजे सदा ॥ ९७ ॥

प्रीत्या रङ्गाधिनेतुः प्रसदनमहितः पुस्तकं ज्ञानमुद्राम्  
लेभे यश्चिह्नभूतं करकमलयुगे सर्वतन्त्रस्वतन्त्रः ।  
वेदान्ताचार्यवर्यं शमदमकरुणाम्भोनिधिं ज्ञानराशिम्  
वन्दे तं वादिपञ्चाननमखिलगुरुं भक्तमन्दारमीड्यम् ॥ ९८ ॥

आम्नायमौळिगुरुवर्य ! कृपाम्बुराशे !  
घण्टावतार ! विनयोज्वल ! वादिसिंह ! ।  
सर्वज्ञ ! संश्रितजनप्रिय ! सर्वमान्य !  
श्रीवेङ्कटेश ! कविपुङ्गव ! संश्रये त्वाम् ॥ ९९ ॥

रसयति रसना मे स्वादु नामामृतं ते  
स्मरति च हृदयं मे त्वत्कृतोदारसाह्यम् ।  
प्रणमति मम मूर्धा त्वत्पदाम्भोजयुग्मम्  
परिणतमिह मे तत् भागधेयं सुधेयम् ॥ १०० ॥

जयति जगति वेदान्तार्यवर्यस्सुधीन्द्रः  
जयति सकलसेव्या तत्कृतोदारवाणी ।  
जयति च वसुधेयं तत्पदन्यासधन्या  
जयति सुजनगोष्ठी तद्गुणानुद्गृणन्ती ॥ १०१ ॥

सवितृनिभशरीरे श्रीशघण्टावतारे  
श्रुतिसरणिविहारे वादिभङ्गातिधीरे ।  
स्तुतिवचनविदूरेऽनन्तसूरेः कुमारे  
सहकृतसुतदारे भावना मेऽस्तु धीरे ॥ १०२ ॥

प्राचीनाचार्यवाचां समुचितपथसञ्चारलब्ध्या यथार्थान्  
 बोद्धुं शक्तो धरित्र्यां अकृतकवचनोत्तंससूरेर्न चान्यः।  
 अस्तीत्यालोच्य सम्यक् सुदृढमहमुदाराश्रयं तं प्रपद्य  
 स्मारं स्मारं तदङ्घ्रिद्वयमनवरतं नौम्यहं तत्कृपां ताम् ॥ १०३ ॥

अबद्धोऽपि बद्धः सुबद्धोऽपि बद्धः  
 मदीयः प्रबन्धः सदा सन्निबद्धः।  
 प्रबुद्धोऽत्र यश्च त्रयीशेखरार्य-  
 प्रमोदावहाङ्घ्र्यञ्जबद्धस्समिन्धे ॥ १०४ ॥

अनन्तसूरिसू नुरत्युदारधीस्सदाश्रयात्  
 निरन्तरं हरिं भजन्नवाप विश्ववैभवम्।  
 तदाश्रयात् सदाश्रयस्तदीयवैभवं जगौ  
 स गोपबालकः कृतिं समर्पयच्च तत्पदे ॥ १०५ ॥

समासु सर्वासु सतीषु भाग्यात्  
 समान्वभूत् यद्विभवोऽतिवैभवम्।  
 ततोऽतिशेतेऽद्य च कीलकोऽयम्  
 यत्सप्तशत्युत्सववैभवोत्कः ॥ १०६ ॥

श्रीमद्वेदान्तसूरिः कविकथकघटाकेसरी वेङ्कटेशः  
 सर्वैस्सर्वत्र पूज्यो निखिलशुभगुणस्सर्वतन्त्र स्वतन्त्रः।  
 आत्मीयं च प्रभावं सकलबुधमुदेऽचीकरत् सुप्रसन्नः  
 श्रीमद्वेदान्तरामानुजगुरुकरुणाशालिगोपालवाचा ॥ १०७ ॥

कौण्डिन्यवंशतिलकस्य नृसिंहसूरेः  
 नप्ता बुधप्रवररङ्गधुरीणपौत्रः।  
 श्रीकृष्णसूरितनयो विदुषां विधेयः  
 गोपालसूरिरनुवत् गुरुराट्प्रभावम् ॥ १०८ ॥  
 ॥ इति श्रीमन्निगमान्तमहादेशिकवैभवशतकम् समाप्तम् ॥

कवितार्किकसिंहाय कल्याणगुणशालिने।  
 श्रीमते वेङ्कटेशाय वेदान्तगुरवे नमः ॥